



କାଠ

● ବସନ୍ତ କୁମାର ଶତପଥୀ

(୧୯୧୩-୧୯୯୪)

ଲେଖକ ପରିଚୟ :

ମୟୂରଭଞ୍ଜ ଜିଲ୍ଲା, ବାରିପଦା ସହରର ଅନତିଦୂରରେ ପାକଡ଼ା ଗ୍ରାମରେ ୨୬ଜୁନ, ୧୯୧୩ରେ ଗାନ୍ଧିକ ବସନ୍ତ କୁମାର ଶତପଥୀଙ୍କ ଜନ୍ମ । ବହୁ ସଂଘର୍ଷ ଭିତରେ ଜୀବନ କଟାଇ ଇଂରାଜୀ ସାହିତ୍ୟରେ ଏମ୍.ଏ ପାଶ୍ ପରେ ବାରିପଦା ରାଜାଙ୍କ ଅଧୀନରେ ଚାକିରି ଜୀବନ ଆରମ୍ଭ । ‘ଭଞ୍ଜ ପ୍ରଦୀପ’ର ସମ୍ପାଦନା, ୧୯୪୯ ମସିହାରେ ମୟୂରଭଞ୍ଜ ଓଡ଼ିଶା ସହ ମିଶି ଯିବାରୁ ସେ ଇଂରାଜୀ ସାହିତ୍ୟର ଅଧ୍ୟାପକ ଭାବରେ କାର୍ଯ୍ୟ କଲେ । ଫକୀରମୋହନ କଲେଜରୁ ଅବସର ନେବା ପରେ ସେ କିଛି କାଳ ସୋର କଲେଜରେ ଅଧ୍ୟକ୍ଷ ଭାବେ କାର୍ଯ୍ୟ କରିଥିଲେ । ଜଣେ ବିଶିଷ୍ଟ କଥାକାର ଭାବେ ସେ ତାଙ୍କର ‘ଆଣ୍ଡିରୋମାଣ୍ଡିକ’ ଗନ୍ଧ ସଂକଳନ ପାଇଁ ଓଡ଼ିଶା ସାହିତ୍ୟ ଏକାଡେମୀ ପୁରସ୍କାର ପାଇଥିଲେ । ତାଙ୍କର ଗନ୍ଧ ପୁସ୍ତକଗୁଡ଼ିକ ମଧ୍ୟରେ ‘ଗୋଟାଏ ଆଲୁ’, ‘ଗଂଗା ଓ ଗଂଗା’, ‘ଆକାଶୀପୁଲ’, ‘ନାଡ଼ାଶ୍ରୟୀ’, ‘ହାଇଦ୍ରାବାଦ ଅଲୁ’, ‘ମାଂସାସୀନୀଙ୍କ ଉଦ୍ଦେଶ୍ୟରେ’, ‘ଅଜାଗା ଘାଆ’, ‘ମେଜର ଅପରେସନ୍’, ‘ଗରିବା ହଟାଓ ଓ ଅନ୍ୟାନ୍ୟ ଗନ୍ଧ’, ‘ପୁଅ ପାଇଁ ଝିଅ’ ପ୍ରଭୃତି ଉଲ୍ଲେଖଯୋଗ୍ୟ । ସେ ମଧ୍ୟ ନାଟକ ଓ ଏକାଙ୍କିକା ରଚନା କରିଛନ୍ତି । ଫକୀରମୋହନଙ୍କ ସାହିତ୍ୟକୃତି ଉପରେ ତାଙ୍କର ଆଲୋଚନା ମଧ୍ୟ ଉଚ୍ଚକୋଟୀର ।

‘କାଠ’ ଗନ୍ଧରେ ଆଧୁନିକ ମଣିଷର ସ୍ୱାର୍ଥ ଓ ଶଠତାର ଚିତ୍ର ଏବଂ ସମାଜର ନିମ୍ନବର୍ଗର ଲୋକଙ୍କର ସରଳତା ଓ ସ୍ୱାଭିମାନର ସ୍ୱରୂପ ପ୍ରଦର୍ଶିତ ।

ବହୁ ଡକ୍ଟରିଟର୍କ ପରେ ନିଷ୍ପତ୍ତି ହେଲା ଚିରା କାଠ କିଣିବା ଅପେକ୍ଷା ଗୋଦାମରୁ ଗୋଟାଏ ଗଡ଼ ବା ମୁଣ୍ଡା କାଠ କିଣି ଆଣି ଘରେ ଚିରାଇବା ଲାଭଜନକ ହେବ ।

ତଦନୁଯାୟୀ ଭାରତ କାଠ ଗୋଦାମରୁ ଦୁଇ କୁଇଣ୍ଟାଲ ଗଣ୍ଡିକାଠ ଠେଲାଗାଡ଼ିରେ ଆଣି ଘର ସାମନା ପଡ଼ିଆରେ ପକାଇ ଦେଲି ।

ଗୋଦାମବାଲା କହିଲା, “ଏଇ ଯେଉଁ ଶୁଖିଲା ମୁଣ୍ଡା ଦେଖୁଛନ୍ତି ତାହା ଦୁଇବରଷର ପୁରୁଣା । ଶୁଖି ଠଣ୍ ଠଣ୍ କରୁଛି । ଧଅ କାଠ । ଚିରିଦେଲେ ବାରୁଦ ପରି ଜଳିବ । ବାର ଟଙ୍କା କୁଇଣ୍ଟାଲ, କମ୍ ଦାମ୍ ନେବେତ ଶାଳଗଣ୍ଡି ଅଛି, କଞ୍ଚା ପଡ଼ିବ, ଛେଲି ଅଛି, ଧୂଆଁ ହେବ ।”

ଜଙ୍ଗଲ ରାଜ୍ୟର ଲୋକ ମୁଁ ଜାଣିଛି କେଉଁ କାଠ କିମିତି ଜଳେ । ବେଶି ଦାମ ପଡୁ ପଛକେ ପୁରୁପୁରୁ ହୋଇ ଜଳିବା କାଠକୁ ପସନ୍ଦ କଲି । ଘରକଣ୍ଠରେ ଅଳ୍ପ କ୍ଷୁ ଜମିବ ନାହିଁ କି ଧୂଆଁରେ ପଞ୍ଜାଗୁଡ଼ିକ କଳା ହେବନାହିଁ ।

କିନ୍ତୁ ଆଜକୁ ହସ୍ତାଏ ହେଲା କାଠ ଯେଉଁଠି ସେଇଠି ପଡ଼ିଛି । ଚିରା ହେବାର ନାଆଁ ଗନ୍ଧ ନାହିଁ । କ’ଣ ପର୍ବ ଯୋଗୁଁ ସାତାଳଙ୍କ ଦେଖା ଦର୍ଶନ ମିଳୁ ନାହିଁ । ତାଙ୍କର ହାଣ୍ଡିଆ ଖିଆ, କୁକୁଡ଼ା ଲଢ଼େଇ, ଧୂମୁଷା ମାଦଳ ସରିବ ନା ମୋ’ କାଠ ଚିରା ହେବ ।

ଏଣେ ଘରେ ଫାଳିଏ ବୋଲି କାଠ ନାହିଁ । କାଠ କଟା ହେଲେ ଜଳାଯିବ । ଆଜି ରବିବାର, ବେଳ ନଅଟା ହେଲାଣି, ପ୍ରତ୍ୟକ୍ଷ କଣିକଣି ଶୀତସାଙ୍ଗକୁ ହିମାଳ ପବନ । ବାରଣ୍ଡାରେ ଆରାମତେୟାରଟା ପକାଇ ଖରାକୁ ପିଠିକରି ବସିଥାଏ । ଖବର କାଗଜରୁ ଆଦିବାସୀମାନଙ୍କ ପାଇଁ ଗତ ତିରିଶ ବର୍ଷ ଧରି ଆମେ କ’ଣ କ’ଣ କରିଛୁ, ତା’ର ବିବରଣୀ ଓ ହିସାବକିତାବ ଅନୁଧ୍ୟାନ କରୁଥାଏ ।

ହଠାତ୍ ମୋତି ଭୋ ଭୋ ଭୁକି ଉଠିଲା । ଚମକିପଡ଼ି ଦେଖିଲି କାନ୍ଧରେ କୁରାଡ଼ି ପକାଇ ଗୋଟିଏ ଦରବୁଡ଼ା କାଠ ଚିରାଲି ସଡ଼କରୁ ମୋ ଆଡ଼କୁ ଭଲ ଭଲ ଆସୁଛି । ସିଧା ସାମନାକୁ ଆସି ସେ ପଚାରିଲା, ‘କାଠ କାଟିବୁ ବାବୁ?’

ମନେମନେ ଭାବିଲି ବର୍ଷ ବର୍ଷ ଧରି କୋଟିକୋଟି ଟଙ୍କା ଖର୍ଚ୍ଚ କରି ଏମାନଙ୍କୁ ଆମେ ସକ୍ଷମ କରିବାର ଚେଷ୍ଟା କଲୁଁ ସିନା, ଲାଭ କିଛି ହେଲାନି, ଭାଷା ଚିକକ ବି ଶିଖାଇ ପାରିଲୁନି । କହୁଛି କ’ଣ ନା ‘କାଠ କାଟିବୁ ବାବୁ?’ କି କ୍ରିୟା ! କି କର୍ତ୍ତା !

ଖତେଇ ହୋଇ ତା’ର ଗଳା ସ୍ଵର ଅନୁକରଣ କରି କହିଲି “ହଁ ହଁ, କାଟିବି, କାଟିବି; କେତେ ନେବୁ?”

ସେ କାଠ ଆଡ଼କୁ ଚାହିଁଲା । କହିଲା ଦୁଇ କୁଇଣ୍ଟାଲ ହେବ । ଗୁଦାମରେ ତ ବାବୁ ଆମକୁ ଦୁଇ ଟଙ୍କା କରି ଦଉଛି କୁଇଣ୍ଟାଲ । ଏଇ ବଜାରଟାରେ ଗୁଟେ ଦର ନା ଦୁଇଟା ? ତୁ ଚାର୍ ଟଙ୍କା ଦବୁ, ଆର୍ କେତେ ?

“ନାହିଁନାହିଁ, ଚାରିଟଙ୍କା ହବନି, ମୋତେ ବହୁତ ପଡ଼ିଯାଉଛି । ସାଡ଼େ ତିନି ଦେବି, କାଠବାଲା ନେଲା ଚବିଶି, ଠେଲାବାଲା ଚାରି, ତୁ ନବୁ ଚାରି, ବଡ଼ିଶି ପଡ଼ିଲା । ଗେସ ତୁଲି ତ ବରଂ ଶସ୍ତା ହବ । ତିନି ଟଙ୍କାଆଠଶାରେ କାଟିବୁ ତ କାର୍, ନ ହେଲେ ଚାଲିଯା ।”

ସେ କଅଁଳ ଗଳାରେ କହିଲା ‘ତୁ ବି ବାବୁ ଏମିତି କାଠୁଆ ହବୁ ତ ଆମର ଗୁରିବ୍ ନୁକ ବଞ୍ଚିବ କିମତି ଚାରଣା ଆଠଶା ନାଗି ଆମର ସାଙ୍ଗରେ ଝଗଡ଼ା କରିବୁ? ତତେ ଭଗବାନ୍ ବଡ଼ ନୁକ କରିବି । କେତେ ପଇସା ତର କେଉଁଆଡ଼େ ଚାଲିଯାଉଛି । ଆମର ଗରିବ ନୁକ୍ ପେଟରୁ କାଟିଲେ ତର ପେଟ ପୂରିବ ? ଗୁଦାମବାଲା ଗୁଦାମରେ ଚାବି ଦେଇ କରି ପାହାଡ଼କୁ ଗେଲା ବୁଲି - ତର ଏଠାକୁ ଆସିଛି, ନ ହେଲେ...”

କଲେଜ ପଢୁଆ ପୁଅ (ଯେ ଜୀବନରେ ପଇସାଟିଏ ରୋଜଗାର କରି ନାହିଁ) ଦରଜା ପାଖରେ ଛିଡ଼ା ହୋଇ ଶୁଣୁଥିଲା । ହଠାତ୍ ତରଳିଯାଇ କହି ପକାଇଲା, “ହେଲା, ହେଲା, ରୁପକର, ଆଉ ଚାରିଅଣା ନବୁ ।”

ପୁଅ ଆଡ଼କୁ କଟମଟ ଚାହିଁ ଇଂରାଜୀରେ କହିଲି, “ପଇସା ତତେ ଶସ୍ତାହୋଇଛି । ଦେଖିଥାନ୍ତୁ ସେ ସେତିକିରେ କାଟିଥାନ୍ତା କି ନାହିଁ ।” କାଠ କଟାଳିକୁ କହିଲି “ଯା ଯା ଏଥର କାର୍ । ପୁଅ ତ କହିଦେଲାଣି ।”

ଦୁଇ ପରସ୍ତକରି ଘୋଡ଼ିଥିବା ଅଳପ ଓସାର ନାଲିଧଡ଼ିର ଶାଢ଼ିଟାକୁ ସେ ଦେହରୁ କାଢ଼ି ପାଖ ବେଗୁନିଆଁ ଗଛ ଡାଳରେ ଲଟକାଇଦେଲା । କାନିର ଗଣ୍ଠି ଫିଟାଇ ଦୋକତାଚୁନ ବାହାର କରି କଳରେ ଜାକି କୁରାଡ଼ି ଧଇଲା ।

ବୟସ ଓ ଚେହେରାରୁ ତାର ପାରିବାରପଣିଆଁରେ ମୋର ଘୋର ସନ୍ଦେହ ହେଲା । ଭାବିଲି, ଲୋଭରେ କାମ ଧରିଛି ସିନା, ଦି’ ଦିନ ଲାଗିବ କାଟିବାକୁ ।

ଗୋଟାଏ ଗଡ଼ ଉପରେ ଲମ୍ବେଲମ୍ବେ ଆଉ ଗୋଟାଏ ଗଣ୍ଠି ରଖି ମାରିଲା ପ୍ରଥମ ଚୋଟ । ପ୍ରାୟ ଦୁଇ ଇଞ୍ଚ ଭିତରକୁ କୁରାଡ଼ିଟା ଭେଦିଗଲା । ଟାଣିବାହାର କରିବାକୁ କଷ୍ଟ ହେଲା ତାକୁ ।

ପଚାରିଲି ଏ କାଠ କିମିତି ଦେଖୁଛୁ ? ଭଲ ଜଳିବ ନା ?

ସେ କହିଲା “କାଠ ଭଲ ଯେ ବାବୁ! ହେଲେ ତର ନାଭ, ମର ନୁକ୍ସାନ । ଦେଖନା କାଠ କିମିତି ବାଝୁଆ, ଗଣ୍ଠିଆ । ଯେତିକି ଚେମଡ଼ ସେତିକି ଟାଣ । ଧଅ କାଠ । ବାବୁ କୁରାଡ଼ି ବାଙ୍କିଯିବ । ଆମର ଗୁଦାମରେ ତ ଏଗା ଦୁଇ ବରଷ ପଡ଼ିଥିଲା । କେହି ନେଲା ନାହିଁ, କେହି କାଟିତେ ଖୁଜେ ନାହିଁ, ଭଲ ଜଳିବ । ହେଲେ ଯିଏ କାଟିବ ତା’ର ହାତ ଫୁଟୁକା ହେଇଯିବ, ଚମଡ଼ା ଛାଡ଼ିଯିବ ।”

ଆଉ ପାହାରେ ଦେଲା । ଠିକ୍ ଜାଗାରେ ମାଡ଼ ବସିଲା । ପୁଣି ପାହାରେ । ଫାଳିଏ କାଠ ଖଣ୍ଡେ ଦୂରେ ଛିଟିକି ପଡ଼ିଲା ଘୁରିଘୁରି ।

ମୁହୂର୍ତ୍ତେ ଅପେକ୍ଷା ନ କରି କହିଲି, “ଏତେ ବଡ଼ ଫାଳ କରିବୁ ନାହିଁ । ଆମର ରୁଲି ସାନ । ଆହୁରି ଛୋଟ, ପତଳା କରିଦେ ।”

ତାହାଙ୍କରେ ମୋ ଆଡ଼କୁ ଚାହିଁ ସେ କହିଲା “ଏ ବାବୁ! ତୁ ରୁପ୍ କରିବସିଆ ନା । ଦେଖ, ମୁଁ ଠିକ୍ ସାଇଜ କରି ଦଉଛି କି ନାହିଁ । ଏତେ ବରଷ ଆମ ବଜାରକୁ ଆସିଲା, ତର କାଠ କି ରକମ ଦରକାର ଜାଣେ ନାହିଁ ଭାବିଛୁ ?”

କୌତୁହଳୀ ହୋଇ ପଚାରିଲି, “କେତେ ବରଷହେଲା ବଜାରକୁ ଆସିଲୁ? କେଉଁଠୁ ଆସିଲୁ ?”

“ମୟୂରଭଞ୍ଜରେ ମର ଘର ବାବୁ! ବେତନଟୀ ପାଖରେ । ଯୁଦ୍ଧ ନାଗିଲା ବରଷ ଆମର ରେମୁଣାକୁ ପଲେଇ ଆସିଲା । ମୟୂରଭଞ୍ଜରେ ଦେଡ଼େ ଡାହାଣୀ ଦେବତା, କଞ୍ଚା ଖାଇଦେବେ । ମର ତଗର ଡାଗର ପୁଅ ଦୁଇଟା ଆର ଆଗ ଡିଲ୍‌ଟା ଏକାଦିନରେ ମରିଗଲେ । ଜମି ଜାଇଗା ଖୋଳିତାଡ଼ି ଯାହା କରିଥିଲା ସବୁ ତୁମର ହାତୁଆମାନେ ନେଇଗଲା !”

“ସରକାରରଠୁଁ ଜମି ନେଲୁଣି? ସରକାର ଘର, ଜମି ସବୁ ଦଉଟି, ତୋର ତ ଜମିଜାଇଗା ଘର ଦ୍ଵାର କିଛି ନାହିଁ ।”

“ଦେନା ବାବୁ ଘରଦୁଆର ଜମିଜାଇଗା କରଲେଦେ । ଦେଖେଁ କେଡ଼େ ଅଣ୍ଟିଆ ଦେଖେଇ ହେଇରୁ । ଆମର ଯେତେ ନୁକର ଘର, ଜମି ନାହିଁ ସମସ୍ତଙ୍କୁ ଦେଲେ ତୁମରମାନେ କି କରିବ, କାହିଁ ରହିବ ?”

“ଛୁଆମାନଙ୍କୁ ପାଠ ପଢ଼ଉଛୁ ?”

“ଏ ବାବୁ! ପାଠ ଶାଠି ତାକୁ ପଢ଼େଇଲେ ତର ସତ୍ତ୍ୱ କାମ କରିବ କିଏ ? ଜମି ଚଷମିଦବ କିଏ ?”

ପରିବାର କଲ୍ୟାଣ ବିଷୟରେ ପଚାରିଲାଣି ସେ କହିଲା, “ତୁମର ମାନଙ୍କର ସିନା ବାବୁ ବେଶି ଛୁଆ । ଆମର ଜାତିରେ ଜଣକା ଗୁଟେ ନ ହେଲେ ଦୁଇଟା । ତର ତିରିଲା ଛୁଆପିଲା ତ କାମଦାମ କିଛି କରେନି, ସେଇମାଗି ତ ହଇରାଣ ହଉଛି, କଟେଇ ହଉଛି ।”

ଏଥର ସେ ମୋତେ ପଚାରିଲା, “ହେଁ ବାବୁ! ଆମର ମୟୂରଭଞ୍ଜର ମହାରାଜା ଗେଲାଠୁଁ ଆର୍ ତ ରଜା ନାହିଁ । ଖାଲି ମନ୍ତ୍ରୀ ଆସୁଛନ୍ ମାଉଛନ୍ । ନାହିଁ ?”

ଭାବିଲି ଏ ଏକବାଗିଆ ମୁଖକୁ ହିତକଥା ପଚାରି ବା ଶୁଣାଇ କିତି ଲାଭ ନାହିଁ । ବରଂ ମୋ କାମ ଧ୍ମେଇ ଯାଉଛି । ତେରୁ ତା କାଠକଟା ଚାତୁରୀ ଦେଖିବାକୁ ଲାଗିଲି ।

ପୋଖତ ସମାଲୋଚକ ଯିମିତି ତେଇଁ ପଡ଼ି ଆଧୁନିକ କ୍ଳିଷ୍ଟ, ଅବୋଧ କବିତାକୁ ତନ୍ମ ତନ୍ମ ବିଶ୍ଳେଷଣ କରି ଅନ୍ତର୍ନିହିତ ସାରତତ୍ତ୍ୱ ପ୍ରକଟ କରନ୍ତି, ଏ କାଠୁରିଆ ବି ସିମିତି ଅତୀତ ଆଗ୍ରହରେ ଗ୍ରନ୍ଥିଳ ଶିରାଳ କାଠକୁ ଛିନ୍ନ ଭିନ୍ନ କରି ମଞ୍ଜ ବାହାର କରି ଦେଉଛି । ଭଗବାନ ତାର ଶିରାପ୍ରଶିରା ରକ୍ତମାଂସକୁ ଏମିତି ନୈସର୍ଗିକ ଶକ୍ତିଦେଇ ଗଢ଼ିଛନ୍ତି, ଯିମିତି ଜୀବନସାରା ଏଇ ବୃକ୍ଷରାକ୍ଷସ ଗୁଡ଼ାକୁ ସେଖଣ୍ଡ ଖଣ୍ଡ କରି କାଟି ଆନନ୍ଦ ପାଉଥିବ ।

ଦେଖୁଁ ଦେଖୁଁ ସେଘଣ୍ଟାଏ ଦେଡ଼ ଘଣ୍ଟା ଭିତରେ ଅଧାଅଧି କାଠ ଚିରିଦେଲା । ଗତଥର ତାରି ଜାତିର ଲୋକଟା କାଠସବୁ ମୋଟା ଲମ୍ବା ଲମ୍ବା କରି ଚିରିଥିଲା । ମାସେ ଜାଗାରେ ଅଠାଇଶ ଦିନ ଗଲା । ଏଥର କାମ ଆଦାୟ କରିବା ପାଇଁ ନିଜେ ମୁଁ ଜଗି ବସିଛି । ଯିବ କୁଆଡ଼େ ?

ତା’ ପାଖକୁ ଯାଇ କେତୁଟା ଫାଳ ଅଲଗା କରି ଦେଇ କହିଲି “ଏଗୁଡ଼ାକ ପତଳା କରିଦେବୁ” ଯଦିଓ ସେଗୁଡ଼ାକ ଛୋଟ ଛୋଟ ଥିଲା ।

ଲୋକଟା କ୍ରମେ କ୍ରମେ ଥକି ହାଲିଆ ହୋଇଗଲାଣି ବୋଲି ମୋର ଭୟ ହେଲା । ପ୍ରତିଥର ଚୋଟ ସାଙ୍ଗକୁ ତା ପାଟିରୁ ଏଃ ଏଃ ଶବ୍ଦ ବାହାରୁଥାଏ ।

କୌତୁହଳବଶତଃ ତା ହାତରୁ କୁରାଡ଼ିଟା ନେଇ ଉଠାଇଲି । ବାବା! କେଡ଼େ ଭାରି! ଥରେ କାଠଗଣ୍ଡିରେ ଚୋଟେ ପକାଇଲି । ଲକ୍ଷ୍ୟ ସ୍ଥଳର ଆଠ ଅଙ୍ଗୁଳିଦୂରରେ ଠିକିରି ପଡ଼ିଲା କୁରାଡ଼ିଟା । ପଚାରିଲି “କେତେ ଓଜନ ଅଛି ?”

ଡ଼ିମା ପଥର ଗୋଟାକରେ କୁରାଡ଼ି ମୁନ ପଜାଉ ପଜାଉ ସେ କହିଲା ‘ଦୁଇ କିଲ ନୁହାରେ କରାଟି ବାବୁ! ଗୁଦାମରଟା ଦୁଇକିଲ ଆର ଅଧେ ।”

ପଚାରିଲି ‘ବାର ବାଜିବ । ଆଜି ସାରି ପାରିବୁ ତ ?”

‘ତୁ ତ ବାବୁ ଖାଲି ବକରବକର ହେଉଛୁ, ତର କାମ ତୁ କର । ତର କାଠ କେତେ ଟାଣ ଦେଖିଲୁ ଯେ ।”

ଦେଖିଲି ତାର ପେଟ ପିଠି ଏକାଠି ଲାଗିଯାଇଛି । ମୋ ପେଟରେ ଯେତେ ଚର୍ବି ତାର ଶହେ ଭାଗରୁ ଭାଗେ ଭଲ
ତାର ଥାଆନ୍ତା । ଭୁଲରେ ପାଟିରୁ ବାହାରି ପଡ଼ିଲା ‘ସକାଳୁ କି ଖାଇ କରି ଆସିଛୁ?’

‘ଗରିବ ନୁହେଁର ଘରେ କି ଅଛି ଯେ ସକାଳୁ ଉଠି ବସି କରି ଖାଇବ ? ଖାଲି ତୋରାଣି କଂସାଏ ପିଇ କରିଆସିବି ।
ତଲା ଆଉ ଛୁଆଦୁଇଟା ପଖାଳ ମୁଠାଏ ମୁଠାଏ ଖାଇ କରି ସଡ଼ପ୍ କାମକୁ ଗଲା ।’

ରୋଷାଇ ଘର ଆଡୁ ଆସୁଥିବା ମହକ ଶୁଣି ମୁଢ଼ି ଆଉ କଷା ମାଉଁସ ଖାଇବି ବୋଲି ଘର ଭିତରକୁ ଗଲି । ଚାକର
ପିଲା ଚୈତନ କହିଲା ‘ବାପା ! ତାକୁ ରୁଟି ଦୁଇଟା ଦେବା ? ବଳିଛି ।’

‘କୁକୁରକୁ ଦେଲୁନି ? ଏତେରୁଟି କରୁଛୁ କାହିଁକି ? ରୁଟି ଦିଖଣ୍ଡର ଦାମ ଚାରଣା ସେ ସେଇ ଚାରଣା ଛାଡୁ ନାହିଁ
ପରା !’

‘କାଲି ସକାଳର ରୁଟି ବାପା !’ ଅସରପା ବୁଲି ଯାଇଛନ୍ତି । କୁକୁର ବି ଛୁଇଁଲା ନାହିଁ ।’

ବାହାରକୁ ଆସି ମୁଢ଼ି, କଷା ମାଉଁସ ପାଟିରେ ପକାଇ ପକାଇ ଶରଧାରେ ପଚାରିଲି ‘ରୁଟି ଖାଇବୁ କିରେ ?’

‘ଦବୁ ତ ଦେ ବାବୁ, ତର ଛୁଆପିଲାର ପେଟରୁ ବଲୁଛି ଯଦି ।’

ରୁଟି ଓ ଏଲୁମିନିୟମ ପାଇଖାନା ଲୋଟାରେ ପାଣି, ଚୈତନ ଥୋଇ ଦେଇଗଲା । ପାମ୍ପଡ଼ ଚୋବାଇଲା ପରି
ରୋଟି ଦୁଇଟା କଡ଼ କଡ଼ ଚୋବାଇ ଢକଡ଼କ କରି ପାଣି ଲୋଟାକ ପିଇଗଲା ସେ ଏବଂ ଲୋଟାକୁ ପାଉଁଶରେ ମାଜି
ସଫା କରିଦେଲା, ଏବଂ ପୁଣି ତୁନ ଦୋକତା ପାଟିକୁ ପକାଇ ଶେଷପ୍ରସ୍ତ କାମ ଧଇଲା ।

କହିଲି, ଦେଖ, ମୁଁ ତ ଭାତ ଖାଇବାକୁ ଯାଉଛି । କାଠସବୁ ଘର ଭିତରକୁ ବୋହିଦବୁ । ଯଦିଓ କାଠ ବୋହିବା
କାମ ତା’ର ନୁହେଁ ମୋର ।

ସେ କିନ୍ତୁ ତଦକ୍ଷେ କହିଲା ‘ଏ ବାବୁ ! ମୁଁ କାଟିବି, ତୁ ବୋହିବୁ ? କୁକୁରଟା ବାନ୍ଧିଦେ । କାଠ ଘରଟା ଦେଖା ।’
ଚୈତନ କୁକୁର ବାନ୍ଧି କାଠ ଘର ଦେଖାଇଦେଲା ।

ଗାଧୋଇପାଧୋଇ ରବିବାରିଆ ଗରିଷ୍ଠ ଭୋଜନ ପରେ ସିଗାରେଟ ଲଗାଇ ଅଗଣାକୁ ଯାଇ ଦେଖିଲି କାଠ ସବୁ
ବଢ଼ିଆ ସଜାହୋଇ ସାଇତା ହୋଇଛି । ବାହାରକୁ ଯାଇ ଦେଖିଲି ଇଞ୍ଚେ ଦି’ ଇଞ୍ଚିଆ ଚୁକୁରା କାଠ ସବୁ ଭିଣି ହୋଇ
ପଡ଼ିଛି । ଗୋଟାଇ ଆଣିଲେ ପ୍ରାୟ ଆଠଶାର କାଠ ବାହାରିବ । ବିନା କିରୋସିନୀରେ ତୁଲି ଧରାଇ ହେବ । ନିଜେ
ଝୁଡ଼ି ଓ ଖରକା ଆଣି ତାହା ହାତକୁ ବଢ଼ାଇ ଦେଇ କହିଲି “ଚେନାଚେପାରା ସବୁ ଭଲ କରି ଖରକି ଗୋଟାଇ
ଦେ, କୁକୁର ପାଦରେ ପଶିଯିବ । ସେ ଏଠି ଖେଳେ ।”

ବିନା ଓଜର ଆପତ୍ତିରେ ସେ କାମ ବି ସେ କଲା ଏବଂ ବେଗୁନିଆ ଗଛରୁ ଓଢ଼ଣି ଆଣି କୁରାଡ଼ି କାନ୍ଧରେ ପକାଇ
ଛିଡ଼ା ହେଲା ପାଉଣାର ଆଶାରେ ।

ଦି'ଖଣ୍ଡି ଦି'ଟଙ୍କିଆ ନୋଟ ତା ହାତକୁ ବଢ଼ାଇ ଦେଇ କହିଲି “ଦେ ଚାରଣାପଇସା ।”

ଅସହାୟ ଚକ୍ଷୁରେ ଚାହିଁ ସେ କହିଲା “ମର ପାଖରେ ପଇସା କାଉଁବାବୁ! ଖାଲି ହାତଟାରେ ତ ସଖାଲୁ ଘରୁ ଆସିଲା ।”

ମୋ ଘରେ ଖୁରୁରା ଯେ ନ ଥିଲା ତା ନୁହେଁ କିନ୍ତୁ ପଞ୍ଚସ୍ତରି ପଇସା ଦେଉଛି କିଏ ? କହିଲି “ଗୋଟାଏ ନୋଟ ନେଇ ବଜାରରୁ ଭଙ୍ଗେଇ ଆଣ ।”

“ଆଜି ରଜବାର ପରା ବାବୁ! ଦୁକାନବଜାର ସବୁବନ୍ଦ ଯେ । ଚାରଣା ପଇସା ଥାଉ ମର ଉପରେ । ଆର ମାସକୁ କଟେଇ ନବୁ ।”

“ନା, ନା, ସେକଥା ହବ ନାହିଁ । ତୁ ଆସିବୁ ନ ଆସିବୁ କି ବିଶ୍ୱାସ !”

ହାଣ୍ଡିଆ ଖାଇଲେ ଆଖି ଯିମିତି ଲାଲି ହୁଏ ସେମିତି ଆଖିରେ ମୋ ଆଡ଼କୁ ଚାହିଁ ଯୁଗ ଯୁଗର ସଞ୍ଚିତ ଚାପା କ୍ଳୋଧ ବିସ୍ଫୋରଣ କରି ସେ କହିଗଲା, “କି କହିଲୁ ବାବୁ! କି ବିଶ୍ୱାସ ! ଏତେବେଳେ ଯାଏଁ ମତେ ଟେକାଟେକି କରି ଭୁଲେଇ ରୁଲେଇ ତର ସବୁକାମ ଆଦାୟ କରିନେଲୁ । ମର ଜମିଜାଇଗା ବି ସବୁ ତୁମରମାନେ ନେଲା, ମର ନ କରିବା କାମ ବି କରିଦେଲି । ଦୁଇଟା ଶୁଖିଲା ରୁଟିଦେଲୁ ଯେ ଭାବିଛୁ ତେରଦେଲୁ । କହୁଛି କି ବିଶ୍ୱାସ ! ଆମର କି ମଣିଷ ନାଇଁ ବଣର ଭାଲୁ ହେଇଛି ? ପଇସାରେ ବଡ଼ ନୁକି ଦେଖେଇ ହେଉଛି । ମୁଁ ତର ଚାଲାକି ସବୁ ବୁଝିଛି । ନେ ତର ପଇସା ।”

ନୋଟ ଦୁଇଟା ମୋ ଆଡ଼କୁ ଫଡ଼ଫଡ଼ ଫୋପାଡ଼ି ଦେଇ ମୁହଁ ଥମଥମ କରି ଏକମୁହାଁ ଫାଟକ ପାରି ହୋଇ ସଡ଼କ ଧଇଲା ।

ତା'ର ରୁଦ୍ରମୂର୍ତ୍ତି ଦେଖି ସେଇ ମୁହୁର୍ତ୍ତରେ ମୁଁ ଉପଲବ୍ଧି କଲି ଏ ଲୋକଟିକୁ ସଜାଗ ସଚେତନ କରି ଚାଲି ଉସୁକାଇ ମୁଁ ବଡ଼ ଭୁଲକରିଛି । ଯଦି ସେବୁଝି ପାରିବ ଏ ଯାବତ୍ ତା ପ୍ରତି ମୋର ଆଚରଣ ଓ ବ୍ୟବହାରରେ ଆତ୍ମୀୟତା ବା ଆନ୍ତରିକତା ନଥାଇ, ଥିଲା ଖାଲି ସ୍ୱାର୍ଥ ଓ ପ୍ରତାରଣା, ତେବେ ସେ ହୁଏତ ଉତ୍ତ୍ୟକ୍ତ ଓ ଉତ୍ତ୍ସିହ୍ନ ହୋଇ ବୁଲି ପଡ଼ିବ । ଆଉ ଗୋଟାଏ ଧଅ କାଠଗଡ଼ ରହିଗଲା ଭାବି ଦୁଇ କେଜିଆ କୁରାଡ଼ୀରେ ହୁଏତ ମୋର ଛାତି ମୁଣ୍ଡକୁ ଚିରି ଦୁଇ ଫାଳ କରିଦବ । ଏ ଭୟାବହ ପରିଣତିର କଳ୍ପନାରେ ଆତଙ୍କିତ ହୋଇ ତତକ୍ଷଣାତ୍ ଚୈତନ ହାତରେ ନୋଟ ଦୁଇଟା ତାକୁ ଦେବା ପାଇଁ ପଠାଇଦେଲି ଏବଂ ଘର ଭିତରକୁ ତରବରରେ ପଶି ଆସି କରି କବାଟ ବନ୍ଦ କରିଦେଲି । ସର୍ବାଙ୍ଗ ଝାଳରେ ବୁଡ଼ିଯାଇଥାଏ ।

ପ୍ରଶ୍ନାବଳୀ

ନିର୍ଦ୍ଦିଷ୍ଟ ଉତ୍ତରମୂଳକ:

୧. ଚିରାକାଠ କିଣିବା ଅପେକ୍ଷା ଗୋଦାମରୁ କେଉଁ କାଠ କିଣିବା ଲାଭଜନକ ହେବ ବୋଲି ଲେଖକ ନିଷ୍ପତ୍ତି ନେଲେ ?
୨. କେଉଁ କାଠଗୋଦାମରୁ କାଠ ଅଣାଯାଇଥିଲା ?
୩. କିଣା ଯାଇଥିବା କାଠର ନାମ କ'ଣ ?
୪. ଲେଖକ କେଉଁ ରାଜ୍ୟର ଲୋକ ବୋଲି କହିଛନ୍ତି ?
୫. ହଠାତ୍ କିଏ ଭୋ ଭୋ ହୋଇ ଭୁକି ଉଠିଲା ?
୬. ଗୁଦାମରେ କୁଇଁଶାଳ କାଠ କାଟିବାକୁ କେତେ ଦିଆଯାଏ ?
୭. କାଠୁରିଆର ଘର କେଉଁଠି ?
୮. କାଠୁରିଆର ଛୁଆମାନେ ପାଠ ନ ପଢ଼ିଲେ କ'ଣ କରିବେ ?
୯. କାଠୁରିଆକୁ ହିତକଥା ନ ପଚାରି ବା ନଶୁଣାଇ ଲେଖକ କ'ଣ ଦେଖିବାକୁ ଲାଗିଲେ ?
୧୦. କିଏ ତେଜ୍ ପଢ଼ି ଆଧୁନିକ କ୍ଳିଷ୍ଟ ଅବୋଧ କବିତାକୁ ତନ୍ମ ତନ୍ମ ବିଶ୍ଳେଷଣ କରି ଅନ୍ତର୍ନିହିତ ସାରତତ୍ତ୍ୱ ପ୍ରକଟ କରନ୍ତି ?
୧୧. କାଠୁରିଆ ଅତ୍ୟନ୍ତ ଆଗ୍ରହରେ ଗ୍ରହ୍ମିଳ ଶିରାଳ କାଠକୁ ଛିନ୍ନଭିନ୍ନ କରି କ'ଣ ବାହାର କରିଦେଉଥିଲା ?
୧୨. କେତେ ଘଣ୍ଟା ଭିତରେ କାଠୁରିଆ ଅଧାଅଧୁ କାଠ ଚିରିଦେଲା ?
୧୩. କାଠୁରିଆଠୁଁ କ'ଣ ଆଦାୟ କରିବାକୁ ଲେଖକ ଜଗି ବସିଥିଲେ ?
୧୪. ଚିରାକାଠଗୁଡ଼ିକ ଛୋଟ ଛୋଟଥିବା ସତ୍ତ୍ୱେ ଲେଖକ କାଠୁରିଆକୁ କ'ଣ କହିଲେ ?
୧୫. ପ୍ରତିଧର ଚୋଟ ସାଙ୍ଗକୁ କାଠୁରିଆ ପାଟିରୁ କେଉଁ ଶବ୍ଦ ବାହାରୁଥାଏ ?
୧୬. କୁରାଡ଼ିଟି କେତେ କିଲ ଲୁହାରେ ତିଆରି ହୋଇଥିଲା ?
୧୭. ଲେଖକ ଦେଖିଲେ କାଠୁରିଆର କ'ଣ ଏକାଠି ଲାଗିଯାଇଛି ?
୧୮. କାଠୁରିଆ ସକାଳୁ କ'ଣ ପିଇ ଆସିଥିଲା ?
୧୯. ରୋଷେଇ ଘରଆଡୁ ମହକ ଶୁଣି ଲେଖକ କ'ଣ ଖାଇବାକୁ ଘର ଭିତରକୁ ଗଲେ ?
୨୦. ଚାକର ପିଲାଟିର ନାଁ କ'ଣ ?
୨୧. କାହାପାଦରେ ଚେନାଚୋପରା କାଠସବୁ ଫୁଟିଯିବ ବୋଲି ଲେଖକ କହିଲେ ?
୨୨. କାଠୁରିଆ ହାତକୁ ଦିଖଣ୍ଡ ଦି'ଟଙ୍କିଆ ନୋଟ ବଢ଼ାଇଦେଇ ଲେଖକ ତାକୁ କେତେ ପଇସା ମାଗିଲେ ?
୨୩. ଲେଖକଙ୍କ କେଉଁ ପଦିଏ କଥାରେ କାଠୁରିଆ ଲାଲ ଲାଲ ଆଖିରେ ଚାହିଁଲା ?
୨୪. କାଠୁରିଆ ଲେଖକଙ୍କ ପ୍ରତି କି ଭାବ ରଖିଥିବା କଥା ଲେଖକ ଭାବିଥିଲେ ?
୨୫. କାହା ହାତରେ ନୋଟ୍ ଦିଟା କାଠୁରିଆ ପାଖକୁ ଲେଖକ ପଠାଇ ଦେଇ କବାଟ ବନ୍ଦ କରିଦେଲେ ?

